

ಭೀಷ್ಮ ಪ್ರತಿಜ್ಞೆ

**(ಶಂತನು ಪ್ರವೇಶ - ಒಡ್ಡೋಲಗ)*

1. ಕೇದಾರಗೌಳ | ಅಷ್ಟ (ಶಂತನು)

ಶಂತನುಚಕ್ರವರ್ತಿಗೆ ಪೊಡಮಟ್ಟು ಸಾ | ಮಂತರಾಯರು ಮುದದಿ ||
ನಿಂತಿರೆ ಸಚಿವ ಸುನೀತಿಯೊಳಿಂದ ಭೂ | ಕಾಂತನು ತೋಷದಲಿ || 1 ||
ಇರುವೆನು ಸಕಲಸಂಪತ್ತಿನ ಭೋಗದಿ | ವರಚಕ್ರವರ್ತಿಯೆಂದು ||
ಪರಮ ಶೌರ್ಯದಿ ದಿಗ್ವಿಜಯ ಗೆಲಿದೆನು | ನರಹರಿಕೃಪೆಯೊಳಗೆ || 2 ||

**(ಗೋಳಿಡುವ ಋಷಿಗಳಿಗೆ ಅಭಯ)*

2. ಸೌರಾಷ್ಟ್ರ | ತ್ರಿವುಡೆ (ಶಂತನು)

ತಾಳಿ ಸೈರಣೆ ಮುನಿವರೇಣ್ಯರೆ | ನಾಳಿನುದಯದಿ ಬಹೆನು ದೈತ್ಯನ |
ಕಾಲನೆಡೆಗೈದಿಸುವೆ ಭಯ ಬೇ | ಡಿನ್ನು ನಿಮಗೆ ||

**(ಇಲ್ಲಿಗೆ ಮಂತ್ರಿಯನ್ನು ಕರೆದು (ಪ್ರವೇಶ) ವಿಷಯ ತಿಳಿದು ಜೊತೆಯಾಗಿ ನಿರ್ಗಮನ)*

**(ತಮಾಲಕೇತು ಪ್ರವೇಶಕ್ಕಿಂತ ಪೂರ್ವದಲ್ಲಿ ಕೆಳಗಿನ ಕಂದ ಪದ್ಯ)*

3. |ಕಂದ|

ಇತ್ತಲು ಮಲಯಾಚಲದೆಡೆ | ಗೊತ್ತಿಹ ಖಳ ರಾಜಧಾನಿಯೊಳು ದೈತ್ಯನಾಥಂ |
ಶೌರ್ಯಾಗ್ರಣಿಗಳ ಮಧ್ಯದೊ | ಆರ್ತಿಯೊಳೊಲಗವನಿತ್ತ ಸಂಭ್ರಮದಿಂದಂ ||

**(ತಮಾಲಕೇತನ ಪ್ರವೇಶ)*

4. ಸೌರಾಷ್ಟ್ರ | ತ್ರಿವುಡೆ (ತಮಾಲಕೇತು)

ಕುರಿಗೆ ಹೆಬ್ಬುಲಿಯಂಜುವುದೆ ಫಡ | ನರಕುಲಾಧಮರುಬ್ಬಟೆಗೆ ನಾ |
ಹಿರಿದು ಹಿಮ್ಮೆಟ್ಟುವೆನೆ ಸಾಹಸ | ಮೆರೆವೆ ನೋಡೈ ||

**(ಸೇನಾನಿ ತಾಮ್ರಾಕ್ಷನನ್ನು ಕರೆಯುವುದು - ಪ್ರವೇಶ)*

5. ಸೌರಾಷ್ಟ್ರ | ತ್ರಿವುಡೆ (ತಮಾಲಕೇತು)

ದಾನವರ ಭಯದಿಂದಲೋಡುತ | ಕಾನನದಿ ಸುಳಿದಾಡಿ ಬಳಲುವ |
ಹೀನರೆಮ್ಮನು ಕೇಣಕಿ ಬರುವುದಿ | ದೇನಿದೇನು ||

6. ಸೌರಾಷ್ಟ್ರ | ತ್ರಿವುಡೆ (ತಾಮ್ರಾಕ್ಷ)

ಏನಿದೀ ವಿಸ್ಮಿತವು ನಮ್ಮಯ | ಕಾನನವ ಪೊಗುತೀಗ ಸೇರಿದ |

ಮಾನವನ ಘನ ಬೆಡಗ ನಿಲಿಪೆನು | ಮೌನವಿರದೆ ||

*(ಯುದ್ಧಕ್ಕಾಗಿ ನಿರ್ಗಮನ)

*(ಮಂತ್ರಿ ಸುನೀತಿ x ತಾಮ್ರಾಕ್ಷ ಧಿತ್ತ)

7. ಭೈರವಿ | ಅಷ್ಟ (ತಾಮ್ರಾಕ್ಷ)

ಎಲವೊ ನರಾಧಮನೆ | ತೋರಿಸುನಿನ್ನ | ಬಲುತರ ಸತ್ತ್ವವನೆ |

ಇಳೆಯೊಳು ದನುಜರ | ನೆಳೆಯೆ ರಣಕೆ ಬದು | ಕಲಿಕುಂಟೆ ಛಲ ಬೇಡವೊ ||

8. ಭೈರವಿ | ಅಷ್ಟ (ಸುನೀತಿ)

ಮುನಿಗಳ ಪೀಡಿಸುತ | ಹೋಮದ ದ್ರವ್ಯ | ವನು ಕಚ್ಚುತದ ಮೆಲ್ಲತ |

ದಿನವ ಕಳೆವ ಶ್ವಾನ | ಜನುಮದವನ ಕೊಲ್ವೆ | ನನುಮಾನವಿಲ್ಲೆಂದನು ||

*(ಯುದ್ಧ)

*(ಶಂತನು x ತಮಾಲಕೇತು ಧಿತ್ತ)

9. ನಾದನಾಮಕ್ರಿಯೆ | ಅಷ್ಟ (ತಮಾಲಕೇತು)

ಎಲೆಲೆ ನರಾಧಮನ್ಯಾರಲೊ | ಎನ್ನ | ಬಲೆಗೆ ಸಿಕ್ಕಿಹೆ ತಿಂಬೆ ನೋಡಲೊ ||

ಮಲೆತು ಎನ್ನಿದಿರೊಳು ನಿಲ್ಲುವ | ಕಡು | ಛಲಗಳ ತೋರಿಸು ನೋಡುವ ||

10. ನಾದನಾಮಕ್ರಿಯೆ | ಅಷ್ಟ (ಶಂತನು)

ಕಡು ಪಾಪಿ ನಿನ್ನಂಥ ಮೂರ್ಖರ | ಸದೆ | ಬಡೆವಾ ಶಂತನುವೆಂಬ ಭೂವರ ||

ಕೊಡು ಯುದ್ಧವೆನ್ನೊಡನಿಗಳು | ಬಾಯ್ | ಬಡಿಕನ್ಯಾತಕೆ ಕೂಗುವೆ ಹೇಳು ||

11. ನಾದನಾಮಕ್ರಿಯೆ | ಅಷ್ಟ (ತಮಾಲಕೇತು)

ಮನುಜರಿಗಂಜಿದಮೇಲಿನ್ನು | ನಾ |

ದನುಜನೆ ಹರಿವಿಧಿಗಂಜೆನು ||

ಮುನಿಗಳ ಮಾತಿಲಿ ಬಂದೆಯ | ನೀ |

ಘನ ಮದೋನ್ಮತದಿಂದ ನಿಂದೆಯ ||

*(ಯುದ್ಧ - ತಮಾಲಕೇತು ಮರಣ)



NITTE
(Deemed to be University)

**NMAM INSTITUTE
OF TECHNOLOGY**

12. ಭಾಮಿನಿ (ಶಂತನು)

ದುರುಳನಂತಕಪುರಕೆ ತೆರಳಲು | ಹರುಷದಿಂ ಮುನಿವರರು ಪೊಗಳುತ್ತ |
ಧರಣಿಪಗೆ ಕೌಪೀನ ಕೃಷ್ಣಾಜಿನವು ಕಾವಿಗಳ ||
ವರಕಮಂಡಲದಂಡ ಮೌಂಜಿಯ | ಪರಸುತುಚಿತವನೀಯಲೊಂದಿಸಿ |
ಹರುಷದಿಂದಪ್ಪಣೆಯ ಕೊಳ್ಳುತಲಡರಿ ತುರಗವನು ||

*(ವಿಹಾರಾರ್ಥ ಕಾಳಿಂದೀಶೀರದಲ್ಲಿ ಮುಂದುವರಿವೆ ಎಂದು ಹೇಳಿ ನಿರ್ಗಮನ)

*(ಮುಂದಿನ ಪದ್ಯಕ್ಕೆ ಸತ್ಯವತಿಯ ಪ್ರವೇಶ, ಸ್ವಗತ ಇಲ್ಲ, ಪದ್ಯದ ಮುಕ್ತಾಯಕ್ಕೆ ಶಂತನು ಬಂದು ಅವಳನ್ನು ನೋಡಿ ಅವಳ ಕುರಿತು ಎರಡು ಮಾತು ಹೇಳಿ ಮುಂದಿನ ಪದ್ಯ ಎತ್ತುಗಡೆ ಮಾಡಬೇಕು)

13. ಕೇದಾರಗೌಳ | ಅಷ್ಟ (ಶಂತನು)

ನಾರಿಯೊರ್ವಳು ನವಯೌವನಚದುರೆ ವೈ | ಯಾರಿ ಮಿಂಚಿನ ತೆರದಿ ||
ಧಾರಿಣಿಪಾಲನ ಕಣ್ಣೆ ಗೋಚರಿಸಲು | ಮಾರಹತಿಗೆ ಬಳಲಿ ||

14. ತುಜಾವಂತು | ಝಂಪೆ (ಶಂತನು)

ಕಲಕೀರವಾಣಿ ನೀನಾರಾತ್ಮಭವಳು |
ಚೆಲುವೆ ನಿನ್ನಯ ಪೆಸರ ವಂಚಿಸದೆ ಪೇಳು ||
ಮಲಯಗಂಧಿನಿ ಎನ್ನ ಸ್ಮರ ದಹಿಪ ಕೇಳು |
ಒಲಿಸುವರೆ ಬಂದಿಹನು ವೇಗದಿಂದೇಳು ||

15. ಪುನ್ನಾಗ | ಆದಿ (ಸತ್ಯವತಿ)

ಅಂಬಿಗರಿಂಗಧಿಪನಾದ | ಕಂಧರಾತ್ಮಜೆ ನಾನು |
ಕುಂಭಿನಿಯೊಳೆನಗೆ ಯೋಜನ | ಗಂಧಿಯೆಂಬರ್ ನೀನು ||
ಪಂಬಲಿಪೆ ಯಾಕೆ ಬರಿದೆ | ಪರರಾಧೀನೆ ನಾನು |
ಡಂಭ ಮಾತುಗಳಲ್ಲ ಪಿತನ | ಕೇಳಿಕೊಂಬುದು ನೀನು ||

16. ತುಜಾವಂತು | ಝಂಪೆ (ಶಂತನು)

ತರುಣಿ ನಿನ್ನಯ ಪಿತನು ಕೋಪಿಸನಿದಕೆ |
ವರಿಸೆನ್ನ ವೇಗದೊಳು ಸ್ಮರನ ಸಂಗರಕೆ ||
ಕರುಣದೊಳು ಮನಮಾಡಿ ಬಾರೆನ್ನ ಪುರಕೆ |
ಧರಣಿಯನು ಪಾಲಿಸುವೆ ಬರಿದೆ ಭ್ರಮೆ ಯಾಕೆ ||

17. ಪುನ್ನಾಗ | ಆದಿ (ಸತ್ಯವತಿ)

ಕೇಳೊ ನೃಪತಿ ಸತಿಗಳೆಲ್ಲ | ಬಾಲ್ಯದಿ ಪಿತನಾಧೀನ |
ಮೇಲೆ ಯಾವನ ಬರಲು ತನ್ನನು | ವರಿಸಿದ ಪತಿಯಾಧೀನ ||
ಬಾಲಕರಾಧೀನ ಮುಪ್ಪಿನೊ | ಳೆಂಬ ಶಾಸ್ತ್ರವಯ್ಯ |
ಜಾಲಮಾತುಗಳೇಕೆ ಜ್ಞಾನ | ಶೀಲ ನೀನಹೆಯಯ್ಯ ||

*(ಸತ್ಯವತಿಯ ಬಳಿ ಶಂತನು ತಂದೆಯ ಬಳಿಗೆ ಕರೆದೊಯ್ಯಲು ಹೇಳುವುದು, ಇಬ್ಬರ ನಿರ್ಗಮನ)

*(ಮುಂದಿನ ಪದ್ಯಕ್ಕೆ ಕಂಧರನ ಪ್ರವೇಶ)

18. ಕಲ್ಯಾಣಿ | ಅಷ್ಟ (ದಾಶರಾಜ)

ತಡವಿಲ್ಲದೆ ಬೇಗ ಹೋಯ್ಯು | ಆಚೆ |
ತಡಿಯೊಳಿಪ್ಪರ ಕೊಂಡು ಬರ್ಕು ||
ಬಿಡದೆನ್ನ ಕೂಲಿ ತೆಕ್ಕೊಣಕು | ಬೇಗ |
ಕೊಡದಿದರಡಲ್ಲಿಯೆ ಬಿಡಕು ||

*(ಸ್ವಗತದ ಬಳಿಕ ಶಂತನು ಆಗಮನ, ಮುಂದಿನ ಪದ್ಯದ ಎತ್ತುಗಡೆ)

19. ಸಾಂಗತ್ಯ | ರೂಪಕ (ಶಂತನು)

ಬರುವವರಲ್ಲ ನಿನ್ನೊಳು ಮಾತನಾಡ್ವರೆ |
ತ್ವರೆಯಿಂದ ಕಾದುಕೊಂಡಿಹೆನು ||
ಕರಿಪುರದರಸ ಶಂತನುವೆನ್ನ ಪೆಸರು ಕೇಳ್ |
ತರಳೆಯನೀಯಬೇಕೆನಗೆ ||

20. ಸಾಂಗತ್ಯ | ರೂಪಕ (ದಾಶರಾಜ)

ಹುಚ್ಚು ಮಾತುಗಳೇಕೆ ದಾಶಕನ್ನಿಕೆಯನ್ನು |
ತುಚ್ಛರಾಗಿಹ ಕ್ಷತ್ರಿಕುಲಕೆ ||
ಮೆಚ್ಚಿ ಕೊಡಲು ನಮ್ಮ ಕುಲದವರರಿತರೆ |
ಹೆಚ್ಚಿನ ಕಟ್ಟನೀಯುವರು ||

21. ಕೇದಾರಗೌಳ | ಝಂಪೆ (ಶಂತನು)

ಎನಗೆ ಸತಿಯಿಲ್ಲ ಕೇಳು | ಸುತಗಲ್ಲ | ತನುಜೆಯಂ ನೀನೀಗಳು ||
ಮನವಿಟ್ಟು ಕೊಡಲು ನಾನು | ಶಶಿಮುಖಿಯ | ವಿನಯದಿಂ ಪಾಲಿಸುವೆನು ||

22. ಕೇದಾರಗೌಳ | ಝಂಪೆ (ದಾಶರಾಜ)

ನಂದನೆಯ ಕೊಡಲಿವಳಿಗೆ | ಪುಟ್ಟರ್ಧ |
ಕಂದಗಲ್ಲದೆ ಜ್ಯೇಷ್ಠಗೆ ||
ಮುಂದೆ ರಾಜ್ಯವನಿತ್ತರೆ | ಕೊಡೆನು ನಾ |
ನೆಂದಿಗೂ ನೋಡ್ಯೆ ದೂರೆ ||

**(ಪದ್ಯದ ಅರ್ಥ ಹೇಳಿ ದಾಶರಾಜನ ನಿರ್ಗಮನ)*

23. ವಾರ್ಧಿಕ (ಶಂತನು)

ಕಂಧರನ ನುಡಿ ಕೇಳಿ ಭೂಪಾಲ ದುಗುಡದಿಂ |
ಕಂದನಹ ಗಾಂಗೇಯನಂ ಬಿಟ್ಟು ಧಾತ್ರಿಯಂ |
ಮುಂದೋರ್ವಗೀಯಲೆನಗಂದಮಲ್ಲವು ಜನರು ನಿಂದಿಪರು ಮಗುಳೆನ್ನುತ ||
ಸಂದೇಹಗೊಳುತ ನೃಪ ನೀಚಸಹವಾಸದಿಂ |
ಬಂದಿಹುದು ದುರ್ಭಾಷೆ ಬೇಡ ಪೋಗುವೆನೆಂದು |
ಪಿಂದು ತಿರುಗುತ ಬಿನ್ನನಾಗಿ ಭೂಮಿಪ ಪುರಕೆ ಬಂದನತಿ ಜವದಿಂದಲಿ ||

**(ಶಂತನು ನಿರ್ಗಮನ)*

**(ದೇವವ್ರತನ ಪ್ರವೇಶ)*

24. ಮಾರವಿ | ಏಕ (ದೇವವ್ರತ)

ಪರಶುಧಾರಿಯೊಳಿತ್ತ ಚೌಷಷ್ಟಿವಿದ್ಯವ | ನರಿತು ಗಂಗಾತ್ಮಜನು ||
ಇರಲೊಂದಿನದೊಳು ಮಾತೆಗೆ ಭಕ್ತಿಯೊ | ಳೆರಗುತ ಪೇಳಿದನು ||

**(ತಂದೆಯ ಬಳಿಗೆ ನಿರ್ಗಮನ)*

**(ಶಂತನು ಮಲಗಿರುವಲ್ಲಿಗೆ ದೇವವ್ರತನ ಆಗಮನ)*

25. ಕಾಂಭೋಜ | ಝಂಪೆ (ಶಂತನು)

ಮಲಗಿರುವ ಪಿತನ ತಾನೆಬ್ಬಿಸುತ ಗಾಂಗೇಯ |
ಘಳಿಲನೊಂದಿಸಲಾಗಲಪ್ಪಿ ಪರಸುತಲಿ ||
ಚೆಲುವ ಸುಕುಮಾರ ನೀ ಬಂದೆಯಾ ಕ್ಷೇಮದಲಿ |
ಕಲಿತೆಲ್ಲ ವಿದ್ಯವನು ಗುರುವರನ ದಯದಿ ||

26. ಬೇಗಡೆ | ಏಕ (ದೇವವ್ರತ)

ನಿಂದಿರಲು ನಾ ಬಂದು ಮುಂದೆಸೆಯಾ | ತವ ಹೃತ್ಪರೋಜವು |
ಕುಂದಿ ದುಃಖಾತಪದಿ ನ್ಯೂನತೆಯ ||
ಹೊಂದಿಹುದ ತ್ಯಜಿಸಿಲ್ಲ ಮತ್ತಿತ | ಕಂದನೊಳು ದಯದಿಂದ ಪೇಳ್ವುದು |
ಚಂದಿರಾನ್ವಯ ಸಾರ್ವಭೌಮಕ | ಗಿಂದು ಸಂಘಟಿಸಿಪುರ್ದೇನೈ ||

27. ಸಾರಂಗ | ಅಷ್ಟ (ಶಂತನು)

ತರಳನೋರ್ವನೆ ಎಂಬುವ | ಚಿಂತೆಯು ಕೇಳೊ |
ಪರಮಾಪ್ತ ಮಮ ಸಂಭವ ||
ನಿರತ ಪೂರ್ಣಾಯುವನಿತ್ತು ಶ್ರೀಹರಿ ನಿನ್ನ |
ಪೊರೆಯಲಿಯನುದಿನ ಪರಮ ಸಾಹಸಿ ಕೇಳು ||

28. ಘಂಟಾರವ | ಏಕ (ದೇವವ್ರತ)

ಬಿಡು ಬಿಡೈ ಪಿತ ಭುಜಪರಾಕ್ರಮದಿಂದ |
ಮೃಡನಿಗಂಜದ ವೀರ ನಾನಿರೆ | ಕಡು ಮನೋವೃಥೆ ಯಾತಕ್ಕೆ ||

**(ಸತ್ಯವತಿ ಇರುವಲ್ಲಿಗೆ ಸತ್ಯವ್ರತ ಹಾಗೂ ಮಂತ್ರಿ ಆಗಮನ)*

29. ನವರೋಜು | ಏಕ (ದೇವವ್ರತ)

ಪರಿಕಿಸು ಮಂತ್ರಿಯೆ ನೀನು | ಈ | ತರುಣಿಯ ಸಂಭ್ರಮವನ್ನು ||
ಸರಸಿಜನಾಭನ ರಾಣಿಯೊ ಬ್ರಹ್ಮನ | ವರ ಮನೋಹರೆಯೊ ಭೂತೇಶನ ಸತಿಯೊ ||

30. ನವರೋಜು | ಏಕ (ದೇವವ್ರತ)

ಆರಾತ್ಯಭವೆ ನೀನು | ಈ | ನೀರೊಳು ನಾವೆಗಳನ್ನು ||
ನೀರಜಾಂಬಕಿ ದಾಶರಂದದಿ ನಡೆಸುವೆ | ಶೂರ ಕ್ಷಾತ್ರಿಯ ತೇಜ ಕಾಂಬುದು ಮುಖದಲಿ ||

31. ಜಂಜೋಟಿ | ಅಷ್ಟ (ಸತ್ಯವತಿ)

ವೀರಾಗ್ರೇಸರ ಲಾಲಿಸಯ್ಯ | ಎನ್ನ | ಪಾರಮಾರ್ಥವ ಪೇಳ್ವಿನಯ್ಯ ||
ಶೂರನೆನ್ನಯ ತಾತ ಕಂಧರನೆಂಬನು | ಧೀರನಂಬಿಗರಾಜನೆಮ್ಮ ಕು | ಟೀರದೊಳಗಿಹ ಕೇಳು ಮುದದಲಿ ||

**(ಸತ್ಯವತಿಯ ಪೂರ್ವಕಥೆ ಒಂದೇ ಪದ್ಯದಲ್ಲಿ ಹೇಳಬೇಕು)*

**(ಪಿತನ ಬಳಿ ಕರೆದೊಯ್ಯುವಂತೆ ದೇವವ್ರತ ಕೇಳಿಕೊಳ್ಳಬೇಕು, ಸತ್ಯವತಿ ಕರೆದೊಯ್ಯುವುದು, ನಿರ್ಗಮನ)*

**(ದಾಶರಾಜನಲ್ಲಿಗೆ ದೇವವ್ರತನ ಆಗಮನ)*

32. ಜಂಜೋಟಿ | ಅಷ್ಟ (ದೇವವ್ರತ)

ಬೆಸ್ತಾಧಿಪತಿ ಕೇಳು ನೀನು | ವರ |
ಹಸ್ತಿನಾವತಿ ಶಂತನುಪನು ||
ಪೆತ್ತ ಬಾಲಕನೆನ್ನ ಗಾಂಗೇಯನೆಂಬರು |
ಮತ್ತೆ ಎಮ್ಮಯ ಸಚಿವನೀತನು |
ವಿಸ್ತರಿಪೆ ನಾವ್ ಬಂದ ಕಾರ್ಯವ ||

33. ಮಧುಮಾಧವಿ | ತ್ರಿವುಡೆ (ದಾಶರಾಜ)

ಸೃಷ್ಟಿಪಗೆ ಕೊಡಲೀಕೆಯುದರದಿ | ಪುಟ್ಟದರ್ಭಕರಿಂಗಿ ಸುರನರ |
ದುಷ್ಟ ದಾನವರಿಂಗಿ ಬೆದರದ | ದಿಟ್ಟ ನೀನರಿಯಾಗಿಹೆ | ಕೊಡೆನು ನಾನು ||

**(ಈ ಪದ್ಯದಲ್ಲಿ ದೇವವ್ರತ ಪುರುಷನ ಕಥೆಯನ್ನು ಹಾಗೂ ದಾಶರಾಜ ದುಶ್ಯಂತನ ಕಥೆಯನ್ನು ಹೇಳುವುದು)*

34. ಭಾಮಿನಿ (ದೇವವ್ರತ)

ಭರತಕುಲದರಸುಗಳು ಧರ್ಮವ | ತೊರೆದು ಪೋಗುವರಲ್ಲವೆಂದಿಗು |
ಸುರರು ಮುನಿಗಳು ಸಿದ್ಧ ಸಾಧ್ಯರು ಕೇಳಲೀಕ್ಷಣದಿ ||
ಒರೆವೆನ್ನೆಯ ಶಪಥ ಲಾಲಿಸು | ಪರಮ ಸಿಂಹಾಸನವನೇರುತ |
ಧರೆಯ ಪಾಲಿಪನಲ್ಲ ತಪ್ಪಲು ಶಂತಸುತನಲ್ಲ ||

**(ಮುಂದಿನ ಪ್ರತಿಜ್ಞೆಗೆ ದಾಶರಾಜ ಪದ್ಯ ಎತ್ತುಗಡೆ ಮಾಡಿ ಕೊಡಬೇಕು)*

35. ದೇಶಿ | ಅಷ್ಟ (ದೇವವ್ರತ)

ಇಂದಿನಾರಾಭ್ಯ ಮರಣ ಪರ್ಯಂತರ |
ಒಂದೆ ಮನದೊಳು ಬ್ರಹ್ಮಚರ್ಯವು | ಇಂದುಮುಖಿಯರ ಪೊಂದೆನು ||

**(ಪ್ರತಿಜ್ಞೆ ಆದಲ್ಲಿಗೆ ದಾಶರಾಜ ಸತ್ಯವತಿಯನ್ನು ಕರೆದು, ದೇವವ್ರತನಲ್ಲಿ ಒಪ್ಪಿಸಿದಲ್ಲಿಗೆ ಪ್ರಸಂಗ ಮಂಗಳ)*

[ಪದ್ಯ ಅಥವಾ ಸಾಂದರ್ಭಿಕ ಸೂಚನೆಗಳನ್ನು *() ಮೂಲಕ ತಿಳಿಸಲಾಗಿದೆ]

ಭದ್ರಂ ಶುಭಂ ಮಂಗಳಂ